

## سُورَةُ النَّصْرِ

روایات سے معلوم ہوتا ہے کہ اس سورۃ میں اللہ تعالیٰ نے رسول اللہ صلی اللہ علیہ وسلم کو یہ بتا دیا تھا کہ جب عرب میں اسلام کی فتح مکمل ہو جائے اور لوگ اللہ کے دین میں فوج در فوج داخل ہونے لگیں تو اس کے معنی یہ ہیں کہ وہ کام مکمل ہو گیا جس کے لیے آپ دنیا میں بھیجے گئے تھے، اس کے بعد آپ کو حکم دیا گیا کہ آپ اللہ کی حمد اور اس کی تسبیح کرنے میں مشغول ہو جائیں کہ اس کے فضل سے آپ اتنا بڑا کام انجام دینے میں کامیاب ہوئے اور اس سے دعا کریں کہ اس خدمت کی انجام دہی میں جو بھول چوک یا کوتاہی بھی آپ سے ہوئی ہے، وہ معاف فرمادے۔

ام المؤمنین سیدہ عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم اپنی وفات سے پہلے سُبْحَانَكَ اللَّهُمَّ وَبِحَمْدِكَ اسْتَغْفِرُكَ وَآتُوبُ إِلَيْكَ (بعض روایات میں الفاظ یہ ہیں، سُبْحَانَ اللَّهِ وَبِحَمْدِهِ، اسْتَغْفِرُ اللَّهَ وَآتُوبُ إِلَيْهِ) کثرت سے پڑھا کرتے تھے، میں نے عرض کیا ”یا رسول اللہ ﷺ! یہ کیسے کلمات ہیں جو آپ نے اب پڑھنے شروع کر دیے ہیں؟“ فرمایا ”میرے لیے ایک علامت مقرر کر دی گئی ہے کہ جب میں اسے دیکھوں تو یہ الفاظ کہا کروں اور وہ یہ ہے: ”إِذَا جَاءَ نَصْرُ اللَّهِ وَالْفَتْحُ“ اس سے ملتی جلتی بعض روایات میں حضرت عائشہ رضی اللہ عنہا کا بیان ہے کہ آپ اپنے رکوع و سجود میں بکثرت یہ الفاظ کہتے تھے: ”سُبْحَانَكَ اللَّهُمَّ وَبِحَمْدِكَ، اللَّهُمَّ اغْفِرْ لِي“۔

ام المؤمنین سیدہ ام سلمہ رضی اللہ عنہا فرماتی ہیں کہ رسول اللہ صلی اللہ علیہ وسلم کی زبان مبارک پر آپ کے آخری زمانہ حیات میں اٹھتے بیٹھتے اور آتے جاتے یہ الفاظ جاری رہتے: ”سُبْحَانَ اللَّهِ وَبِحَمْدِهِ“ میں نے ایک روز پوچھا کہ یا رسول اللہ ﷺ! آپ کثرت سے یہ ذکر کیوں کرتے ہیں؟ فرمایا مجھے اس کا حکم دیا گیا ہے، پھر آپ نے یہ سورۃ مبارکہ (سورۃ النصر) پڑھی۔

عبداللہ بن مسعود رضی اللہ عنہ کی روایت ہے کہ جب سے یہ سورۃ مبارکہ نازل ہوئی تو رسول اللہ صلی اللہ علیہ وسلم کثرت سے یہ ذکر فرماتے رہتے: سُبْحَانَكَ اللَّهُمَّ وَبِحَمْدِكَ، اللَّهُمَّ اغْفِرْ لِي سُبْحَانَكَ رَبَّنَا وَبِحَمْدِكَ، اللَّهُمَّ اغْفِرْ لِي إِنَّكَ أَنْتَ التَّوَّابُ الْغَفُورُ

معلوم یہ ہوتا ہے کہ مختلف اوقات میں الفاظ کی تھوڑی بہت تبدیلی سے زبان مبارک سے رب کائنات کی تسبیح و تحمید اور اس کے حضور اس کی رحمت اور بخشش کی طلب جاری رہتی تھی اور اس میں امت کے ہر فرد کو تاکید اور نصیحت ہے کہ وہ رسول اللہ صلی اللہ علیہ وسلم کی پیروی اور تقلید کرے۔

آیات: ۳

## سُورَةُ النَّصْرِ

رکوع: ۱

بِسْمِ اللَّهِ الرَّحْمَنِ الرَّحِيمِ

﴿إِذَا جَاءَ نَصْرُ اللَّهِ وَالْفَتْحُ (۱) وَرَأَيْتَ النَّاسَ يَدْخُلُونَ  
فِي دِينِ اللَّهِ أَفْوَاجًا (۲) فَسَبِّحْ بِحَمْدِ رَبِّكَ  
وَاسْتَغْفِرْهُ إِنَّهُ كَانَ تَوَّابًا (۳)﴾

جب اللہ تعالیٰ کی مدد اور فتح آ پہنچے اور آپ لوگوں کو اللہ کے دین میں جوق در جوق  
داخل ہوتے دیکھ لیں، تو آپ اپنے رب کی تسبیح و تحمید کیجیے اور اس سے مغفرت کی  
دعا کیجیے، بے شک وہ بڑا توبہ قبول کرنے والا ہے۔

﴿إِذَا جَاءَ نَصْرُ اللَّهِ وَالْفَتْحُ﴾ جب اللہ تعالیٰ کی مدد اور فتح آ پہنچے۔

إِذَا جب، جَاءَ آن پہنچے ماضی واحد مذکر غائب (جَاءَ، يَجِيءُ) آنا، ملنا، نَصْرٌ مدد، وَالْفَتْحُ  
اور فتح۔

﴿وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا﴾

اور آپ لوگوں کو اللہ کے دین میں جوق در جوق داخل ہوتے دیکھ لیں۔

وَرَأَيْتَ اور آپ دیکھیں، ماضی واحد مذکر حاضر (رَأَى، يَرَى، رُؤْيَةٌ) دیکھنا، النَّاسَ لوگوں  
(کو) يَدْخُلُونَ داخل ہوتے ہوئے، مضارع جمع مذکر غائب (دَخَلَ، يَدْخُلُ، دُخُولًا) داخل ہونا،  
فِي دِينِ اللَّهِ اللہ کے دین میں، أَفْوَاجًا جوق در جوق، جوق در جوق۔

﴿فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا﴾

تو آپ اپنے رب کی تسبیح و تحمید کیجیے اور اس سے مغفرت کی دعا کیجیے، بے شک وہ بڑا توبہ قبول کرنے والا ہے۔

فَسَبِّحْ (ف. سَبِّحْ) پس۔ تسبیح کیجیے (پاک کی بیان کیجیے) (سَبِّحْ، يُسَبِّحْ، تَسْبِيحًا) اللہ تعالیٰ کی پاک کی بیان کرنا، بڑائی اور عظمت کا اظہار کرنا (سبحان اللہ کے الفاظ زبان سے کہنا) السَّبُّوحُ ہر برائی اور بھول سے بالکل پاک، پاک و برتر، اللہ تعالیٰ کی صفات میں سے ایک صفت ہے، سُبْحَانَ اللَّهِ، اللہ تعالیٰ ہر عیب اور برائی سے پاک ہے، سَبِّحْ لِلَّهِ مَا فِي السَّمَوَاتِ وَالْأَرْضِ، زمین آسمان کی ہر چیز اس کی پاک کی بیان کر رہی ہے۔ (القاموس الوحید) بِحَمْدِ رَبِّكَ (ساتھ خوبیوں کے۔ رب اپنے کی) حَمْدٌ يَحْمَدُ حَمْدًا، تعریف کرنا، شکر ادا کرنا، اسی کی تعریف ہے اس کے ان گنت کمالات پر اور اسی کا شکر ہے اس کے لاتعداد احسانات پر، وَاسْتَغْفِرْهُ اور اس سے بخشش کی دعا کیجیے اِسْتِغْفِرُ فَعَلَ امر واحد مذکر حاضر، ہ کی ضمیر واحد مذکر غائب اللہ سبحانہ و تعالیٰ کی طرف جاتی ہے (اِسْتِغْفِرُ، يَسْتَغْفِرُ، اِسْتِغْفَارًا) اللہ تعالیٰ سے اپنے گناہوں کی معافی چاہنا، (اِسْتِغْفِرُ اللَّهُ) میں اللہ تعالیٰ سے اپنے گناہوں کی بخشش مانگتا ہوں، اِنَّهُ (اِنَّ. هُ) بلاشبہ۔ وہ ہے، ہ کی ضمیر اللہ کی طرف جاتی ہے، كَانَ تَوَّابًا وہ ہے، بہت زیادہ معاف کرنے والا (توبہ قبول کرنے والا) تَوَّابٌ، اللہ تعالیٰ کی صفت ہے جو ہر لمحہ اور ہر وقت اپنے بندوں کی توبہ قبول کرتا ہے اور انہیں معاف کر دیتا ہے لیکن یہ بات بھی ضروری ہے کہ بندے اس کے وفادار اور اطاعت گزار بن کر رہیں۔

جناب محمد عبدالحی صاحب لکھتے ہیں:

”مکہ میں اسلامی تحریک کو اپنے ابتدائی تیرہ سالوں میں جن مشکلات سے دوچار ہونا پڑا وہ انتہائی سخت تھے اور ان کے نتیجے میں مسلمانوں کو اپنا وطن، کاروبار اور جائیدادیں چھوڑ کر ایک دوسرے شہر مدینہ میں پناہ لینا پڑی، یہاں بھی سات آٹھ سال کی مدت میں کسی وقت چین سے بیٹھنا نصیب نہ ہوا۔ چاروں طرف سے مخالفوں کے حملوں اور آئے دن ان کی وجہ سے پیدا ہونے والی پریشانیوں کا مقابلہ ہی کرتے

رہنا پڑا، آخر کار اللہ تعالیٰ کے فیصلے کے مطابق اب وہ وقت قریب آ گیا جب اسلام کو عرب کی تمام طاقتوں پر غالب ہونا ہی تھا اور مسلمان جس مکہ سے نکالے گئے تھے وہاں انہیں فاتح کی حیثیت سے داخل ہونا تھا، اسلامی تاریخ میں یہ بڑا اہم واقعہ ہے اور اس کا نام فتح مکہ ہے، یہ فتح، ہجرت کے آٹھویں سال رمضان کے مہینے میں حاصل ہوئی، فتح مکہ دراصل کسی ایک شہر پر مسلمانوں کے قبضے کا نام نہیں ہے بلکہ یہ وہ آخری ضرب تھی جس کے بعد عرب میں کفر کا زور بالکل ٹوٹ گیا اور تاریخ نے یہ فیصلہ کر دیا کہ اب اس ملک میں اسلام ہی کو غالب ہو کر رہنا ہے، اس واقعہ کی اصل اہمیت اسی لحاظ سے ہے۔

جب کوئی تحریک یا نیا طرز فکر لوگوں کے سامنے آتا ہے تو ایک عرصے تک اسے ایسے لوگوں سے نمٹنا پڑتا ہے جو اپنی روش کو کسی قیمت پر چھوڑنے کے لیے تیار نہیں ہوتے اور آخر وقت تک عقیدوں اور اپنے رواجوں اور اپنے باپ دادا کے طریقوں سے چمٹے رہتے ہیں، ساتھ ہی ایسے لوگ بھی برابر بڑھتے رہتے ہیں جو اس نئی تحریک کا ساتھ دیتے ہیں اور نئے افکار کو قبول کر لیتے ہیں، ایک عرصے تک دونوں میں کش مکش جاری رہتی ہے۔ اس مدت میں عام لوگوں کی ایک بڑی تعداد آخری نتیجوں کا انتظار کرتی رہتی ہے، یہ وہ لوگ ہوتے ہیں جو اپنے ذہن اور مزاج کے اعتبار سے خود کسی فیصلے پر پہنچنے کے بجائے یہ انتظار کرتے رہتے ہیں کہ دیکھیں آخر میں کس کا پلہ بھاری رہتا ہے، چنانچہ جب اس کشمکش کے نتیجے میں کسی ایک گروہ کو غلبہ حاصل ہو جاتا ہے تو یہ سب اسی کا ساتھ دینے کے لیے تیار ہو جاتے ہیں کچھ ایسی ہی صورت حال اس وقت عرب میں بھی تھی، ایک طرف اسلامی عقیدے اور اسلامی افکار کی تبلیغ ہو رہی تھی، دوسری طرف لوگ اس کی مخالفت پر کمر باندھے ہوئے تھے اور ایک عرصے سے دونوں میں کش مکش جاری تھی، اسلام کا پلہ رفتہ رفتہ بھاری پڑتا جا رہا تھا، اب وہ وقت آ گیا تھا کہ اسلام اور کفر کے درمیان آخری فیصلہ ہو جائے، یہ فیصلہ فتح مکہ کی صورت میں سامنے آیا، مکہ فتح ہونے کے بعد کفر نے میدان چھوڑ دیا اور وہ لوگ جو آخری فیصلے کے انتظار میں تھے، اسلام کے جھنڈے کے نیچے جمع ہونے لگے، یہاں تک کہ پورے ملک سے شرک اور کفر کا نام و نشان مٹ گیا۔

تحریکوں کے علمبرداروں کے لیے فیصلے کا یہ وقت بڑا نازک ہوتا ہے، عام طور پر دنیوی مفاد پراٹھنے والی تحریکوں کا مزاج یہ ہوتا ہے کہ ایسے موقع پر ان کے نام لیوا آپے سے باہر ہو جاتے ہیں، وہ تحریک کی

کامیابی کو اپنا کارنامہ سمجھتے ہیں اور اپنی تدبیروں، جاں نثاریوں اور قربانیوں کا ذکر بڑے فخر سے کرتے ہیں، لیکن یہ بات ایک اسلامی تحریک کے مزاج کے بالکل خلاف ہے، مومن کے سوچنے کا ڈھنگ عام لوگوں سے بالکل مختلف ہوتا ہے، وہ کبھی ایک لمحے کے لیے بھی یہ نہیں سوچتا کہ جو کچھ ہو رہا ہے وہ محض اس کی اپنی کوشش کا نتیجہ ہے۔ وہ جانتا ہے کہ اصل طاقت اللہ کے ہاتھ میں ہے، جو کچھ ہوتا ہے اسی کی منشا سے ہوتا ہے اور بندہ جو کچھ کرتا ہے وہ اسی کی دی ہوئی توفیق سے کرتا ہے، سورۃ ختم کرتے ہوئے اسی ذہن کو نہایت مؤثر الفاظ میں تقویت دی گئی ہے، فرمایا گیا ہے کہ دیکھو اب عنقریب وہ وقت آنے والا ہے کہ تمہیں اس ملک میں سر بلندی اور غلبہ حاصل ہوگا، اللہ کی مدد تمہارے ساتھ ہوگی اور مکہ فتح ہو جائے گا اور اتنا ہی نہیں بلکہ اس وقت تم دیکھو گے کہ سارا ملک اسلام کے غلبہ کے سامنے ہتھیار ڈال دے گا اور لوگ جوق در جوق اللہ کے دین میں داخل ہونے کے لیے تمہاری طرف بڑھیں گے، یہ وقت بڑا نازک ہوگا کہیں ایسا نہ ہو کہ اس وقت تم سے کوئی کوتاہی ہو جائے اور ایک مدت تک پریشانیاں اور تکلیفیں جھیلنے کے بعد اپنی حالت کی اس تبدیلی پر تم کسی قسم کی غلطی کر بیٹھو، مثلاً اپنے مخالفوں سے بدلہ لینے کے لیے تم بھی ان کے ساتھ ویسا ہی عمل کرنے لگو جیسا انہوں نے تمہارے ساتھ کیا یا تمہارے دل میں کسی درجہ میں یہ خیال آنے لگے کہ یہ فتح تمہاری اپنی کوششوں اور قربانیوں کا نتیجہ ہے یا اللہ نہ کرے آرام اور آسائش کی کیفیت میں تمہارا تعلق اس سے کمزور پڑنے لگے، اگر کہیں ایسا ہوا تو یہ حقیقت میں ایک بڑی ناکامی ہوگی۔ اس سے بچنے کی کوشش کرنا چاہیے اور اس کی صورت یہ ہے کہ ہر حال میں تم اپنے رب کی حمد و ثنا کرتے رہو، اسی کی تسبیح میں لگے رہو اور اس یقین کو ہر وقت زندہ اور تازہ رکھو کہ اصل طاقت اسی کی ہے، جو کچھ ہوگا اسی کے فضل سے ہوگا، اس کی منشا کے بغیر کچھ بھی نہ ہو سکے گا اور ساتھ ہی اس سے اپنی کوتاہیوں کی معافی چاہتے رہو، کیوں کہ انسان بہر حال اپنے اندر بہت سی کمزوریاں رکھتا ہے جن کی وجہ سے قدم قدم پر اس سے غلطیاں ہو جاتی ہیں، وہ بھول جاتا ہے، وہ غفلت کا شکار ہو جاتا ہے، جذبات اور خواہشات اس پر قابو پالیتے ہیں، اس لیے اس بات کی بڑی ضرورت ہے کہ انسان اپنی کمزوریوں پر نظر رکھے اور ہر وقت اللہ تعالیٰ سے اپنے لیے مغفرت طلب کرتا رہے بلاشبہ وہ اپنے بندوں کے حال پر بڑا ہی مہربان ہے، وہ ان کی کوتاہیوں اور غلطیوں کو معاف کر دیتا ہے اور انہیں صحیح راہ پر چلنے کی توفیق عطا فرماتا رہتا ہے۔“ (آسان تفسیر)

## آیات مبارکہ کی حکمت و بصیرت:

(۱) فتح مکہ دراصل اس شاندار فتح کا آغاز تھا جس میں کفر کا زور ٹوٹ گیا تھا اور تاریخ نے یہ فیصلہ کر دیا تھا کہ اب اس ملک میں صرف اسلام کا بول بالا ہوگا، ادھر فتح کے وقت رسول اللہ صلی اللہ علیہ وسلم کے کریمانہ اخلاق اور حسن سلوک نے لوگوں کے دلوں کو فتح کر لیا تھا، وہ لوگ جنہوں نے تیرہ برس آپ ﷺ اور آپ ﷺ کے ساتھیوں کے لیے مکہ کی سر زمین تنگ کر دی تھی اور انہیں ہر طرح کی اذیتیں اور تکلیفیں دی تھیں آپ ﷺ نے ان سب کو معاف کر دیا، آپ کے اس رویہ کو دیکھ کر سینکڑوں اور ہزاروں لوگ مسلمان ہو گئے، پھر یہ سلسلہ بفضل تعالیٰ پھیلتا ہی چلا گیا، فتح مکہ 8 ہجری میں ہوئی، 9 ہجری کو سال وفود کہا جاتا ہے جس میں عرب کے گوشے گوشے سے وفد پر وفد رسول اللہ صلی اللہ علیہ وسلم کی خدمت میں حاضر ہو کر آپ کے دست مبارک پر بیعت کرنے لگے یہاں تک کہ 10 ہجری میں جب رسول اللہ صلی اللہ علیہ وسلم حجۃ الوداع کے لیے تشریف لے گئے تو اس وقت پورا عرب اسلام کے زیر نگیں آچکا تھا۔ (الحمد للہ) یہ تمام تر فتوحات اللہ کے فضل سے ہوئیں، اس لیے حکم ہوتا ہے کہ اس کے شکر گزار اور احسان مند رہو، تمہاری زبانیں اسی کی تسبیح و تحمید سے تر ہو جائیں اور اپنی خطاؤں اور غلطیوں پر اسی کے حضور توبہ و استغفار کرو۔

سیرت طیبہ کا مطالعہ کیجیے کہ فتح مکہ پر جب آپ صلی اللہ علیہ وسلم شہر میں داخل ہوئے تو اونٹنی پر سوار تھے اور جبین نیاز رب ذوالجلال کے حضور جھکی ہوئی تھی اور زبان پر اسی کی حمد و ثنا جاری و ساری تھی۔ اس موقع پر نہ شادیاں تھے نہ نقارے، نہ شور و شغب اور نہ فتنہ و فساد، نہ لوٹ مار اور نہ قتل و غارت، شاید دنیا نے پہلی دفعہ پر امن فتح کا نظارہ کیا ہوگا، جتنی پرسکون یہ فتح تھی اس سے کہیں زیادہ اس کا فاتح امین اور سلامتی والا تھا۔ اس نیلگوں آسمان کے نیچے اس سے زیادہ سلیم اور حلیم نہ پیدا ہوا اور نہ ہوگا، یہ بھی اسی رب قدر کا فضل تھا۔

(۲) یہ آیات امت مسلمہ کے لیے لمحہ فکر یہ مہیا کرتی ہیں، ہمارے اسلاف کا سیل رواں کہیں تھمتا نہ تھا، وہ جہاں جاتے، فتح و نصرت ان کے قدم چومتی اور وہ وہاں امن اور سلامتی کے جھنڈے گاڑ دیتے اور

ہر وقت اللہ کی رحمت ان کے شامل حال ہوتی۔ آج وہی امت ذلت اور خواری کی عمیق کھائی میں گری پڑی ہے اور ہر طرف سے اس پر نکتہ وادبار کی گھٹا چھا رہی ہے۔

(۳) یہ آیات پاکستانی قوم کے لیے بھی عظیم پیغام رکھتی ہیں، ہم نے یہ ملک لاتعداد جانی و مالی قربانیوں سے حاصل کیا تھا، اللہ تعالیٰ نے ہمیں آزادی کی نعمت سے بہرہ ور فرمایا، حصول وطن کا مقصد صرف اور صرف ایک ہی تھا کہ یہاں پر رب کائنات کے قانون کا نفاذ ہوگا تا کہ ہر شخص اس گہوارہ امن میں باعزت زندگی گزار سکے، پاکستان معرض وجود میں آئے اٹھاون برس کا طویل عرصہ بیت چکا ہے مگر افسوس کہ ہمارا خواب شرمندہ تعبیر نہ ہو سکا۔ ہم ہر سال یوم آزادی مناتے ہیں اور یہ دن شکرانے اور محاسبے کے بجائے شور وغل اور کھیل تماشوں میں گزار دیتے ہیں اور اس لہو و لعب میں کئی قیمتی جانیں بھی ضائع کر دیتے ہیں، جو یقیناً بہت بڑا جرم ہے اور یوم جزا و سزا اس کا حساب دینا ہوگا۔

(۴) مسلمانو! ذرا ہوش کے ناخن لو! تمہارے پاس اللہ تعالیٰ کی کتاب ”قرآن حکیم“ موجود ہے اور سیرت رسول صلی اللہ علیہ وسلم اسی کی جیتی جاگتی تصویر ہے، تم اپنے رب کو بھلا چکے ہو حالانکہ وہ تمہیں اپنی رحمت کی طرف بلا رہا ہے۔

.....○.....